

Is- Soċjetà Filarmonika Marija Annunzjata

kitba tal-Bandist Gabriel Muscat



Il-Bidu

Fl-1890 il-Kappillan ta' Hal Balzan, Dun Ġwann Sarreo li kien għadu kif lahaq, beda jinsisti biex jinbdew l-invjur u l-iskultura tal-Knisja Parrokkjali. Għalhekk, l-imgħallmin Valent Falzon, Valent Muscat, Carmelo Sammut, Piju Ebejer, Valent Debono, Ġużeppi Sammut u Pawlu Muscat daħlu għal din il-biċċa xogħol kbira u iebsa li fiha hadmu kemm felhu.

L-Ewwel Kumitat tas-Soċjetà

Is-sejha li għamel il-Kappillan kienet il-bidu tas-Soċjetà Marija Annunzjata. Dawn il-Balzanin li hadmu id f'id fil-knisja riedu jibqgħu maqgħudin flimkien u hajru oħrajn biex jmxu fuq l-eżempju tajjeb tagħhom. Għalhekk iddeċidew li jwaqqfu soċjetà bl-isem Marija Annunzjata li l-ewwel kumitat tagħha kien iffurmat hekk:

President, Valent Falzon; Segretarju, Valent Muscat; Kaxxier, Carmelo Sammut; Membri, Piju Ebejer, Valent Debono, Ġużeppi Sammut u Pawlu Muscat.

Ċentinarju ta' l-Inkarnazzjoni

Billi fl-1900 kien se jiġi ċelebrat mad-dinja kollha ċentinarju ta l-Inkarnazzjoni ta' l-Iben t'Alla, din l-okkażjoni kienet tolqot mill-qrib lill-Parroċċa ta' Hal Balzan billi din tiċcelebra t-thabbira ta' l-Anġlu lil Marija. Għalhekk il-membri tal-każin tas-Soċjetà hasbu jagħmlu festa ta' barra b'solennità mhux tas-soltu. Fost hwejjeg oħra huma żanżnu bandalora bl-isem tas-Soċjetà "Circolo 1 'Annuziata - Casal Balzan" li għadha mharsa b'għożża kbira fil-Każin sal-gurnata tal-lum.

Id-Disinn tal-faċċata tal-Knisja Parrokkjali

Fl-1906 s-Soċjetà għamlet disinn ta' l-injam biex fuqu jitqiegħdu l-lampi taż-żejt kkuluriti u b'hekk tiżżejjen aktar il-faċċata tal-Knisja Parrokkjali fil-jiem tal-Festa Titulari. Id-disinn sar mis-Sur Valent Falzon, membru tas-Soċjetà, u x-xogħol sar minn membru ieħor, is-Sur Ġużeppi Gauci.

Għoti ta' Standard lill-Każin "La Valette"

fl-1915 is-Soċjetà Marija Annunzjata rregalat standard li jirrappreżenta l-arma ta' Hal Balzan lis-Soċjetà Filarmonika "La Valette" bħala għarfien tar-relazzjoni tajba li dejjem kien hemm bejn iż-żewġ soċjetajiet, u li għadha sal-gurnata tal-lum.

Għajnuna fix-xiri ta-qniepen godda għall-Knisja Parrokkjali

Fl-1919 is-Soċjetà hadet parti attiva biex issir sett qniepen godda għall-Knisja Parrokkjali. Għalhekk inħatar Kumitat minn fost il-membri biex jiehu ħsieb il-ġbir fid-dar tal-parroċċa u jorganizza fieri fil-każin u fil-ġonna ta' l-Argotti u Sant' Anton. Matul is-Sajf il-Kumitat kien jorganizza għadd ta' reċti fil-bitha tal-każin stess. Il-Kumitat dam sitt snin shaħ jorganizza dawn l-attivitajiet sa ma kien possibbli li jinxtara is-sett tal-qniepen.

Rappreżentanti fl-Assemblea Nazzjonali

Wara l-ġrajjet tas-Sette Giugno 1919, sena wara f'Malta u Għawdex issaħhet l-ghajta għall-awtonomija politika, Kien iffurmat Kumitat nazzjonali taht il-preżenza ta' Sir Filippo Sciberras, u l-każini ta' Malta kollha kienu mitlubin jibghatu żewġ delegati kull wiehed għall-Assemblea Nazzjonali. Id-delegati tas-Soċjetà Marija Annunzjata kienu in-Nutar Luiġi Gauci Forno u s-Sur Luigi Briffa.

Ix-xabla ta' Lord Gort

Fl-1944 is-Soċjetà laqgħet fil-Każin tagħha għal tliet ijiem ix-xabla tal-fidda li kienet irregalata lill-Gvernatur ta' Malta ta' dak iż-żmien, Lord Gort, b'għarfien tal-qlubija li wera mal-gżira ta' Malta fl-eqqel tal-gwerra. Il-preżentazzjoni tax-xabla kienet saret il-Ħadd, 12 ta' Marzu 1944, fil-Pjazza tal-Knisja ta' Haż-Żebbuġ mill-Prof. Philip Farrugia f'isem il-Każini tal-banda ta' Malta u Għawdex. Bhala responsabbli u garanti tax-xabla meta nġiebet Hal Balzan kien indaħal is-Segretarju tas-Soċjetà, is-Sur Luigi Briffa.

Għajnuna fl-Opri tal-Knisja

Is-Soċjetà għamlet diversi opri fil-Knisja Parrokkjali. Ta' min isemmi li fl-1955 offriet il-kontribuzzjoni tagħha biex issir il-pittura tas-saqaf tal-Knisja. U fl-1957 għenet biex titlesta s-Sala Parrokkjali "Aurora" fi Triq il-Kbira.

Is-Soċjetà kkonsagrata lill-Qlub ta' Ġesù u ta' Marija

Nhar il-Ħadd, 8 ta' Ottubru, 1961, is-Soċjetà Marija Annunzjata kienet ikkonsagrata solennement lill-Qlub ta' Ġesù u ta' Marija u tbierket il-Kappella li s-Soċjetà kellha fil-każin peress li din issa tneħħiet u ġiet kongunta ma' kamra oħra li finalment saret sala. Għal din l-okkażjoni kien mistieden l-Arċisqof Mikiel Gonzi li ntlaqà fil-pjazza mill-Banda Nazzjonali "La Valette".

Mal-wasla fil-każin, il-President tas-Soċjetà, is-Sur Pawlu Grima, għamel diskors ta' merħba. L-Arċisqof Gonzi, wara t-tberik tal-kappella, għamel diskors qasir li fih spjega t-tifsira tal-konsagrazzjoni u mbagħad qara, l-Att tal-Konsagrazzjoni. Wara sar riċeviment li għalih kienu mistiedna l-ġhola awtoritajiet reliġjużi u soċjali fil-Parroċċa.

F'dik l-okkażjoni l-President tal-Banda Nazzjonali "La Valette" in-Nutar Ġorġ Borg Olivier, ippreżenta standard bl-arma tal-Madonna f'isem l-ammiraturi tal-Banda "La Valette" bhala għarfien tar-relazzjonijiet tajba bejn iż-żewġ soċjetajiet.

Soċ. Fil. Marija Annunzjata - Balzan

Is-Soċjetà tiffirma l-Banda tagħha

Fil-laqgħa ta' mportanza kbira u storika tal-Kumitat tas-Soċjetà Marija Annunzjata li saret fis-Sala tal-Każin fit-8 ta' Awissu 1993, ġie deċiż li titwaqqaf il-banda tas-Soċjetà. Mat-twaqqif tal-banda kien deċiż li s-Soċjetà issa kellha tibdel isimha. Ma setgħetx tkompli tissejjah Soċjetà Marija Annunzjata iżda issa isimha, minn dik il-ġurnata 'l quddiem saret Soċjetà Filarmonika Marija Annunzjata.

L-Ewwel Surmast tal-Banda Filarmonika Marija Annunzjata

Bhala l-ewwel surmast tal-Banda ntgħażel is-Sur Raymond Cremona. Il-lezzjonijiet tal-Banda fil-każin bdew jingħataw mill-1 ta' Ottubru 1993. In-numru ta' bandisti u ta' alljevi sa mill-bidu beda kull ma jmur jikber u fi ftit ġimgħat il-banda kellha bandisti li jdoqqu l-istrumenti kollha li titlob banda filarmonika.

Žgur li hu fiċ-ċert li fl-istorja tas-Soċjetà Filarmonika Marija Annunzjata, is-Sur Charles Chetcuti jew aħjar Karlu, jibqa' magħruf bhala l-Promotur Ewlieni ta' l-inizjattiva li jkollha din is-Soċjetà matul iż-żminijiet.

N.B. Dan l-artiklu ġie meħud kollu kemm hu mill-ktieb Hal Balzan Ġrajjetu sa l-1999 ta' Mons. Dun Ġwann Dimech.



Mudell tal-Faċċata tal-Każin Marija Annunzjata, maħdum fil-ġebbla Maltija minn wiehed mill-membri tal-Kumitat, Ninu Bugeja.